

மதுவனவாசிகளுடன் பாப்தாதாவின் இதயபூர்வமான சம்பாஷணை.

இன்று, பாபா குறிப்பாக இன்றும் பக்தர்கள் புகழ் பாடும் மகத்தான யாத்திரை ஸ்தலமான, விசேடமான ஞாபகார்த்தத்தைக் கொண்டுள்ள விசேடமான தேசத்தில் வசிக்கும் பாக்கியசாலி ஆத்மாக்களைச் சந்திப்பதற்காக வந்துள்ளார். ஆத்மாக்கள் பலரினதும் வீணானவை அனைத்தும் இங்கு வந்ததும் நின்றுவிடும் அளவிற்கு இந்த இடம் மிகவும் சக்திவாய்ந்தது. அவர்கள் அனைவரும் சக்திசாலிகள் ஆகுவதுடன், இலகுவாகப் பல்வகைப் பொக்கிஷங்களின் அனுபவத்தையும் பெறுகிறார்கள். இந்த இடம், நினைவின் அடிப்படையிலும், நிலத்தின் அடிப்படையிலும் நீங்கள் விரும்பும் ஆசீர்வாதங்களைப் பெறக்கூடிய இடமாகும். எனவே, இந்த இடத்தின் வாசிகள் எவ்வாறிருப்பார்கள்? இன்றும், பக்தர்கள் இந்தத் தெய்வீகமானதும், மேன்மையானதுமான இடத்தினைப் பார்ப்பதற்குத் தவிக்கிறார்கள். எனவே, இந்த இடத்தில் வசிப்பவர்கள், காட்சிகளை அருளும் ரூபங்களா? இடத்தின் முக்கியத்துவத்திற்குச் சமமாக இருக்கும் உங்களுடைய ஸ்திதியா அல்லது இடத்தின் புகழா மகத்தானது? வெகு தொலைவில் இருப்பவர்களும் மதுவனத்தின் விழிப்புணர்வை வைத்திருப்பதன் மூலம் சக்திசாலிகள் ஆகுவார்களாயின், மதுவனவாசிகள் என்னவாகுவார்கள்? மதுவனத்திற்கு வழங்கப்படும் முக்கியத்துவத்தைப் போன்று நீங்களும் மகத்தானவர்களா? மதுவனம் சகல சூட்சுமமானதும், பௌதீகமானதுமான பேறுகளின் பொக்கிஷக் களஞ்சியம் ஆகும். எனவே, அதற்கேற்ப, நீங்கள் அனைவரும் உங்களுடைய வேகமும் ஸ்திதியும் மேன்மையானதாக இருப்பதாகக் கருதுகிறீர்களா? மதுவனவாசிகளான நீங்கள், இடத்தினதும் சூழலினதும் முக்கியத்துவத்தின் வசதிகள், சகவாசம், ஒத்துழைப்பு என்பவற்றின் இலகுவான வழிமுறைகளுக்கேற்ப வெற்றி சொருபங்களாக இருக்கிறீர்களா? வருடங்கள் பல கடந்துசென்றுவிட்டன. இந்த வருடமும் கடந்து சென்று விட்டது. புதிய வருடம் ஆரம்பமாகி விட்டது. அதிலும் ஒரு மாதம் ஏற்கனவே கடந்து சென்றுவிட்டது. எனவே, இந்த ஒரு மாதத்தில் உங்களுடைய அனுபவத்தின் பெறுபேறு என்ன? நீங்கள் ஏறுகின்ற ஸ்திதியை அனுபவம் செய்தீர்களா? நீங்கள் ஒவ்வோர் அடியிலும் சேமித்தீர்களா, அதாவது, ஒவ்வோர் அடியும் சக்திவாய்ந்தவையா? உங்களால் உங்களுடைய தடைகள் அனைத்தையும், மற்றவர்களின் தடைகளையும் அழிக்க முடிந்ததா? காலம் இப்போது அண்மித்து வருவதனால், நீங்கள் நான்கு பாடங்களிலும் மதிப்பெண்களைப் பெற வேண்டும். அனைவரும் உங்களைப் பற்றி ஒரே விடயத்தையே கூறுகிறார்கள்: நீங்கள் அனைவரும் மிக நன்றாக அனைவருக்கும் சேவை செய்கிறீர்கள் (சேவாதாரிகள்). எவ்வாறாயினும், நீங்கள் ஞானத்தாலும், யோகத்தாலும், தாரணையாலும் நிரம்பியிருக்க வேண்டும். இங்கிருக்கும் முழுமையான சூழலில் இருந்தும் மக்கள் சுவர்க்கத்தை அனுபவம் செய்வதைப் போன்று, நீங்கள் ஒவ்வொருவரும் சுவர்க்கத்தில் வசிப்பதாக, நீங்கள் சகல பேறுகளின் சொருபமாக அனுபவம் செய்ய வேண்டும். நீங்கள் செய்யும் அனைத்திலும், நீங்கள் அசையும்போது, நீங்கள் அனைவரும் தேவதைகள் என்பதை மற்றவர்கள் காண வேண்டும்.

சேவைக்கான சமிக்ஞைகள்: இந்த வருடம், சகல தொழில் துறைகளையும் சார்ந்தவர்களை உங்களுடன் தொடர்பில் கொண்டு வாருங்கள். நீங்கள் சமிக்ஞை ஒன்றை வழங்கியதும், உங்களுடைய அதிகாரத்தினூடாக அவர்களால் அந்தப் பணியை நிறைவேற்றும் அளவிற்கு அவர்கள் உங்களுடன் தொடர்பில் இருக்க வேண்டும். பொதுவாக, நீங்கள் அவர்களுடன் உங்களுக்குத் தேவையானபோது தொடர்பினை ஏற்படுத்துகிறீர்கள். பின்னர் அந்தத் தொடர்பு சிறிது தொலைவில் சென்றுவிடுகிறது. எவ்வாறாயினும், நீங்கள் இப்போது அந்தத் தொடர்பை அதிகரிக்க வேண்டும். ஆரம்பத்தில் நீங்கள் அனைவருடைய பாக்கியத்தை உருவாக்கும் இலக்கைக் கொண்டிருந்ததைப் போன்று, இப்போது சகல தொழில் துறைகளையும் சார்ந்த ஆத்மாக்களுடன் தொடர்பினை ஏற்படுத்தி, விசேட சேவைக்காக அவர்களைக் கருவிகளாக உபயோகிப்பதன் மூலம் அவர்களின் ஒத்துழைப்பைப் பெறுகின்ற இலக்கைக் கொண்டிருங்கள். தற்சமயம், சராசரி தகுதியுடைய ஆத்மாக்கள் இருக்கிறார்கள். ஆனால் படிப்படியாக நீங்கள் அனைவரையும் சென்றடைய வேண்டும். எனவே, இப்போது, ஒருவரிடமிருந்து பலரும் செய்தியைப் பெறும் வகையில் விசேடமான ஆத்மாக்கள் வெளிப்பட வேண்டும். அனைவருக்கும் ஊக்கமும் உற்சாகமும் ஏற்பட்டால் மட்டுமே வரிசை ஒன்று உருவாகும். இந்த வருடம், இந்த வகையான சேவையே இடம்பெற வேண்டும். “உலகின் தந்தை” என்ற பட்டம் இருப்பதனால், உலகில் பல்வகை இருக்க வேண்டும். ஒருவர் நாத்திகராக இருந்தாலும், நீங்கள் நிச்சயமாக அவருடனும் தொடர்பை ஏற்படுத்த வேண்டும். புதிய உலகை உருவாக்குவதற்குச் சகல வகையான விதைகளும் தேவைப்படுகிறார்கள். அப்போது மட்டுமே உங்களால் உலக உபகாரிகள் ஆகமுடியும். மதத்தலைவர்களும், அரசியல் தலைவர்களும் குறைந்தபட்சம் உங்களுடைய வழிமுறைகளும், உங்களுடைய மாற்றமும் மிகவும் நல்லது என்று ஏற்றுக் கொள்ள வேண்டும். மதத் தலைவர்கள் இதை அனுபவம் செய்யும்போது, அவர்கள் தமது ஒத்துழைப்பை வழங்குவார்கள். அச்சா.

பாப்தாதா ஆசிரியர்களைச் சந்திக்கிறார்: ஆசிரியர்களான நீங்கள் அனைவரும் விசேடமான சேவையாளர்களா? அதாவது, நீங்கள் உங்களுடைய வார்த்தைகளாலும் செயல்களாலும் தந்தையை வெளிப்படுத்துபவர்களா? தந்தையை வெளிப்படுத்தல் விசேடமான சேவையாளர்களான உங்கள் அனைவரினதும் பணியாகும். இதுவரை நீங்கள் வரிசைக்கிரமமாக, உங்களுடைய கொள்ளளவிற்கேற்ப, செய்தவை அனைத்தும் மிகவும் நல்லவை. எவ்வாறாயினும், இன்றுவரை, வெகு சில ஆத்மாக்கள் மட்டுமே உங்கள் அனைவரையும் மகத்தான ஆத்மாக்களாகவும், மகத்தான வாழ்க்கையை வாழும் ஆத்மாக்களாகவும் அனுபவம் செய்கின்ற பெறுபேறே காணப்படுகிறது. இப்போது அவர்கள் உங்களைப்

பற்றிப் பேசினாலும், இன்னமும் என்ன எஞ்சியுள்ளது? குழந்தைகளான உங்கள் அனைவரினதும் வாழ்க்கைகளைத் தந்தை பயனுள்ளதாக்கி, உங்களை முன்னணியில் வைத்திருக்கிறார். எனவே நீங்கள் உங்களுடைய வாழ்க்கையின் புகழைப் பாடுகிறீர்கள். ஆனால் குழந்தைகளான உங்களின் கடமை என்ன?

தந்தையே முதுகெலும்பாக இருப்பதுடன், தனது பாகத்தை மறைமுகமான முறையில் நடிக்கிறார். எனவே, நீங்கள் தந்தையை வெளிப்படுத்த வேண்டும். பேசுபவர்களை மக்கள் இனங்கண்டு கொள்கிறார்கள். ஆயினும், உங்களுடைய வாழ்க்கைகளைப் பயனுள்ளதாக்கியவர் இன்னமும் மறைமுகமாகவே இருக்கிறார். எனவே, இப்போது நீங்கள் உங்களை இவ்வாறு ஆக்கியவரை வெளிப்படுத்த வேண்டும். அதாவது, நீங்கள் வெற்றிக் கொடியைப் பறக்க விட வேண்டும். நீங்கள் ஒரு ஸ்திதியை அடையும்போது, தந்தையின் அன்பிலும், சகல பேறுகளின் சொருபமாகுவதிலும் திளைத்திருக்கிறீர்கள். உலகிலும், ஒருவர் இன்னொருவரின் அன்பில் முழுகியிருக்கும்போது, அவரின் முகம், கண்கள், வார்த்தைகளில் இருந்து அவர் அன்பிலே முழுகியிருப்பதை உங்களால் கூறமுடியும். அதேபோன்று, நீங்கள் ஒரு மேடையில் ஏறும்போது, தந்தையிடம் உங்களுடைய அன்பு வெளிப்பட்ட ரூபத்தில் இருக்கும் அளவிற்கு, அந்த அன்பு உங்களிடம் இருந்து வெளிப்படும். இந்த அன்பின் அம்பானது, அவர்களை வீழ்த்தி விடும்.

உங்களுடைய ரூபம், உங்களுடைய சொற்பொழிவில் ஏதாவதொன்றைப் பற்றி நினைக்கவோ அல்லது குறிப்புகளை நினைவு செய்வதாகவோ இருக்கக்கூடாது. ஆனால் உங்களுடைய ரூபம் அன்பு சொருபமாகவும், அனைத்தையும் பெற்ற ஒருவராகவும் விளங்க வேண்டும். உங்களிடம் அந்த அதிகாரம் இருக்க வேண்டும். குறிப்பிட்ட பாடத்தின் அதிகாரம் உங்களிடம் இருக்கும்போது, நீங்கள் அதைப் பற்றிச் சிந்திக்க வேண்டியதில்லை. நீங்கள் ஏற்கனவே அதைப் பற்றிச் சிந்தித்து விட்டீர்கள். நீங்கள் மேடைக்கு வருவதற்கு முன்னர் உங்களுடைய புத்தியில் மிகத் தெளிவாக அந்தத் தலைப்பின் விளக்கத்தைக் கடைந்திருப்பீர்கள். அந்த வேளையில் கடைவதில் நீங்கள் கவனம் செலுத்த மாட்டீர்கள். நீங்கள் தலைப்பை மிக நன்றாக ஆயத்தப்படுத்தியிருந்தால், நீங்கள் அந்தத் தலைப்பை அதிகாரத்துடன் பேசுவீர்கள். நீங்கள் வெறுமனே அந்தக் குறிப்பைப் பற்றிச் சிந்தித்துக் கொண்டிருந்தால், அதிகாரியாக உங்களை அனுபவம் செய்ய மாட்டீர்கள். முதலில், நீங்கள் அன்பினதும் பேற்றினதும் சொருபம் ஆகவேண்டும். இரண்டாவதாக, நீங்கள் பேச ஆரம்பிக்கும்போது, தந்தையின் புகழ் உங்களுக்குள் இருக்கும் அதிகாரத்துடன் வெளிப்பட வேண்டும். அந்த ஒலி உங்களுடைய இதயத்தின் ஆழத்தில் இருந்து வெளிவர வேண்டும். உதாரணமாக, சிவராத்திரியின் போது, அது தந்தையை வெளிப்படுத்துவதற்குரிய தினமாகும். அது இறை குண்டு என்று அழைக்கப்படுகிறது. உங்களுக்குள் அமிழ்ந்திருக்கும் எதுவும் அனைவருக்கும் புலப்படவேண்டும் என்பதே அதன் அர்த்தமாகும். அதுவே குண்டு வெடிப்பதாகும். குண்டு வெடிக்கும்போது மக்களுக்கு என்ன நிகழும்? அனைவரும் நெருப்பில் எரிந்து விடுவார்கள். எனவே, இந்த இறைகுண்டு அன்புக் குண்டாகும். ஓர் உறவுமுறையை ஏற்படுத்துகின்ற குண்டாகும். உங்களுடைய இதயபூர்வமாக புகழைப் பாடுகின்ற குண்டாகும். பாபாவின் அன்பிலே முழுகியிருக்கும் தீயானது அனைவரையும் அசைக்க வேண்டும். குண்டொன்று வெடிக்கும்போது, அனைவரும் அசைக்கப்படுகிறார்கள். எனவே, இது யாருடைய புகழ் என்று அனைவரின் புத்திகளும் அசைக்கப்பட வேண்டும். எந்த அதிகாரத்துடன் நீங்கள் பேசுகிறீர்கள் என்றும், நீங்கள் என்ன செய்தியை வழங்குகிறீர்கள் என்றும், யாருடைய செய்தியை வழங்குகிறீர்கள் என்றும் அவர்கள் உணர்ந்து கொள்ள வேண்டும். அதிகாரத்துடன், இனிமையும் இருக்க வேண்டும். உங்களுடைய வார்த்தைகள் இனிமையாக இருக்க வேண்டும். ஆனால், அதேவேளை, சுயத்திற்குள் அதிகாரமும் இருக்கவேண்டும். உங்களுடைய வார்த்தைகள் கருணை உணர்வுகளால் நிரம்பியிருக்க வேண்டும். நீங்கள் தொடர்ந்து தந்தையின் புகழைப் பாடுவதுடன், அவற்றை மற்றவர்களுக்குத் தெளிவுபடுத்த வேண்டும். ஆனால் இவ்வாறு செய்யும்போது, நீங்கள் அவர்கள் தந்தையுடன் ஒரு உறவுமுறையை ஏற்படுத்தவும் செய்ய வேண்டும். அவ்வப்போது, “நான் ஏன் இவற்றை உங்களுக்குக் கூறுகிறேன்? நீங்கள் எவ்வாறு இதில் இருந்து நன்மையைப் பெறமுடியும்? நான் எதை அனுபவம் செய்தேன்? ஒரு விநாடியில் பெறும் பேற்றின் அனுபவம் என்ன?” என்று உங்களுடைய சொந்த அனுபவத்தின் சில வார்த்தைகளையும் நீங்கள் சேர்க்க வேண்டும். உங்களுடைய பேச்சு ஒரு சொற்பொழிவைப் போன்றதாக அன்றி, உங்களுடைய ஸ்திதியானது அன்பிலே முழுகியிருக்கும் ஒருவருடையது போன்று அவர்கள் அனுபவம் செய்ய வேண்டும். வேறு வார்த்தைகளில் கூறினால், அது புதுமையானதொன்றாக இருக்க வேண்டும். மற்றவர்களும் விடயங்களைக் கூறுகிறார்கள். ஆனால் அவர்கள் கூறுவதன் சொருபங்களாக அவர்கள் இருப்பதில்லை. ஆனால் உங்களுடைய ரூபம் உங்களுடைய வார்த்தைகளுக்கேற்ப இருக்கும். நீங்களும் உங்களுடைய வார்த்தைகளும், மிகவும் தெளிவாகவும், அன்பாகவும், பணிவானதாகவும், இனிமையானதாகவும், மகத்துவமும் சத்தியமும் நிறைந்ததாகவும் இருக்க வேண்டும். நீங்கள் மிகவும் பணிவானவர்களாக இருக்க வேண்டும். இந்த ரூபத்துடனேயே நீங்கள் தந்தையை வெளிப்படுத்துவீர்கள். நீங்கள் பயமற்றவர்களாக இருக்க வேண்டும். ஆனால் நீங்கள் பேசும் வார்த்தைகள் ஒழுங்குமுறையுடனும், மரியாதைக் கோட்பாட்டுக்கு உட்பட்டதாகவும் இருக்க வேண்டும். இரண்டும் சமநிலையில் இருக்க வேண்டும். இந்தச் சமநிலை இருக்கும்போது, மக்களால் அற்புதங்களைக் காணக்கூடியதாக இருக்கும். அந்த வார்த்தைகள் கசப்பானவையாக அன்றி, மிகவும் இனிமையானவையாக இருக்கும். எனவே, இப்போது, உங்களுடைய அதிகாரத்தினதும் பணிவினதும் சமநிலையின் அற்புதத்தை அவர்களுக்குக் காட்டுங்கள். இதுவே தந்தையை வெளிப்படுத்துவதற்கான

வழிமுறை எனப்படுகிறது. பொய்யான சமயநூல்களைப் பற்றிப் பேசும்போதே மக்கள் எத்தனை அதிகாரத்துடன் பேசுகிறார்கள் என்று பாருங்கள். முற்றிலும் பொய்யான ஒன்றை முற்றிலும் உண்மையான ஒன்றாக அவர்களால் காட்ட முடிகிறது. அவர்கள் அதை உண்மை என்று காட்டுவது மட்டுமன்றி, உங்களையும் அதைச் சத்தியம் என்று ஏற்க வைக்கவும் அவர்களால் முடிகிறது. அவர்கள் கூறும் வாசகங்கள் எவையாயினும் அவை சத்தியம் என்று உங்களை வைக்க முடிகிறது. பொய்யான ஒன்றின் அதிகாரத்தைக் கொண்டவர்களால் இத்தகைய ஆதிக்கத்தை ஏற்படுத்த முடிகிறது. ஆனால் நீங்கள் பேசும் வார்த்தைகளோ அனுபவ வார்த்தைகளாகும். சகல பேறுகளின் சொருபமான ஒருவரின் வார்த்தைகளாகும். நீங்கள் பேசும் விடயங்கள் தந்தையுடன் உறவுமுறையை ஏற்படுத்துவதால் வெளிவருபவை ஆகும். எனவே, நீங்கள் கூறுவதைச் சத்தியம் என மற்றவர்கள் ஏற்றுக் கொள்ள வைப்பதற்கு ஏன் உங்களால் முடியவில்லை? நீங்கள் இப்போது என்ன செய்ய வேண்டும் என்பதைப் புரிந்து கொள்ளுங்களா?

நீங்கள் பாபாவின் அறிமுகத்தை அவர்களுக்கு மிகத் தெளிவாக வழங்க வேண்டும். முதலில் ஞானக் கருத்தைக் கூறிப் பின்னர் அவர்களின் கவனத்தைத் தந்தையின்மீது திருப்புங்கள். பின்னர், மேலும் ஞானக் கருத்துக்களைக் கூறியவண்ணம், மீண்டும் மீண்டும் கல்லின் மீது அன்பு நீரை ஊற்றுவதன் மூலம், அவர்களின் கவனத்தைத் தொடர்ந்து தந்தையின் மீது திருப்புங்கள். அப்போது மட்டுமே உங்களால் அந்தக் கல்லைக் கரைக்க முடியும். எவ்வளவிற்கு சாத்தியமாகுமோ, அந்தளவிற்கு மௌனத்தின் தாக்கம் இருக்க வேண்டும். அனைத்தும் மிகவும் ஆன்மீகமாகவும், எளிமையாகவும், சுத்தமாகவும் இருக்க வேண்டும். அனைத்தும் ஆன்மீகத்தினதும் தூய்மையினதும் அதிர்வலைகளால் நிரம்ப வேண்டும். செவிமடுக்கும் மற்றும் ஒத்துழைக்கும் பிராமண ஆத்மாக்களும் சரியான குழலை உருவாக்கும் எண்ணத்தைக் கொண்டிருக்க வேண்டும். அகர்பத்திகளால் குழலை மாற்றக்கூடியதாக இருப்பதைப் போன்று, பிராமண ஆத்மாக்களான உங்கள் அனைவரினதும் கருணைமிக்க மனோபாவமானது அகர்பத்திகளைப் போன்று செயற்பட வேண்டும். மக்கள் உள்ளே நுழைந்ததும், உங்களுடைய ஒன்றுகூடல் ஆன்மீகமானது என்பதை அவர்கள் உணர்வார்கள். அச்சா. பின்னர், அது நிறைவுபெற்றதும், அவர்கள் உங்களுடைய அன்பான ஒன்றுகூடலில் இருந்து, தமது புத்திகளை அன்பால் நிரப்பியவண்ணம் செல்வார்கள். அந்த அன்பை அவர்கள் அனைவருடனும் பகிர்ந்து கொள்வார்கள். நீங்கள் தந்தையிடம் கொண்டிருக்கும் அன்பானது, உங்களை அன்பின் சொருபமாக ஆக்கும். எனவே, உங்களுடைய முகத்தையும் நடத்தையையும் பார்க்கும் அனைவரும் தந்தையின் அன்பை மட்டுமே காண்பார்கள். நீங்கள் இத்தகைய சந்திப்பைக் கொண்டாடுகிறீர்கள், அல்லவா? சிநே மிலன் (அன்பான ஒன்றுகூடல்) என்றால் தன்னையும் மற்றவர்களையும் மாற்றுகின்ற திடசங்கற்பத்தைக் கொண்டிருப்பதன் மூலம் ஒத்துழைத்தல் என்று அர்த்தமாகும். இதுவே சிநே மிலனின் சிறப்பியல்பாகும். சிநே மிலன் என்றால் நடைமுறையில் சம்ஸ்காரங்களின் சந்திப்பாகும். நீங்கள் ஒருவரைச் சந்திக்கும்போது, உங்களுடைய கரங்கள் சந்திக்கின்றன. ஆனால் இந்தச் சந்திப்பு சம்ஸ்காரங்களின் சந்திப்பாகும். அனைவருடைய சம்ஸ்காரங்களும் தந்தையை ஒத்ததாகும்போது, அனைவரும் ஒரே சம்ஸ்காரங்களைக் கொண்டிருக்கும்போது, என்ன நிகழும்? ஒரே இராச்சியத்தையும் ஒரே தர்மத்தையும் கொண்ட உலகம் வந்துவிடும். இங்கு உங்களுடைய ஒற்றுமையானது, ஒரு இராச்சியத்தையும், ஒரு தர்மத்தையும் கொண்டுள்ள உலகை ஏற்படுத்துவதற்கு அடிப்படையாகுகிறது. சிநே மிலன் என்றால் சகல முறைப்பாடுகளையும் முடித்து, சம்பூரணமாகி இங்கிருந்து செல்வதாகும். உங்களுடைய முறைப்பாடுகள் அனைத்தும் முடிந்து, நீங்கள் உற்சாகம் மிக்கவர்களாக ஆகுகிறீர்கள். இதுவே சிநே மிலன் என்பதன் அர்த்தமாகும்.

பாப்தாதா இரட்டை வெளிநாட்டவர்களைச் சந்திக்கிறார்:

அன்பிலே மூழ்கியிருக்கும் குழந்தைகள் அனைவரையும் பார்க்கும்போது பாப்தாதா சந்தோஷம் அடைகிறார். சதா அன்பிலே மூழ்கியிருப்பவர்களின் அடையாளம் என்ன? அன்பிலே மூழ்கியிருக்கும் ஆத்மாக்கள், நினைவில் இருப்பதற்கு முயற்சி செய்ய வேண்டிய அவசியமில்லை. ஆனால் அவர்கள் இயல்பான யோகிகளாக இருப்பார்கள். அவர்கள் வேறு எதையும் அன்றி, தந்தையையும் சேவையையும் மட்டுமே பார்க்கிறார்கள். புத்தி அதன் இலக்கை அடையும்போது, அது அலைந்து திரிவதை நிறுத்தி விடுகிறது. அன்பிலே மூழ்கியிருக்கும் ஓர் ஆத்மா, தான் பெற்றுள்ள பேறுகள் அனைத்திலும் திளைத்திருப்பதுடன், ஏனைய ஆத்மாக்கள் அதே பேறுகளைப் பெறச் செய்வதிலும் மும்முரமாக ஈடுபட்டிருப்பார்கள். எனவே, இத்தகைய ஆத்மாக்கள் எப்போதும் மாயையை வென்றவர்களாக இருப்பார்கள். நீங்கள் அன்பிலே மூழ்கியிருக்கிறீர்களா அல்லது முயற்சி செய்ய வேண்டியுள்ளதா? வெளிநாட்டில் விசேடமாக யோகி வாழ்க்கையை வாழும் அனுபவசாலி ஆத்மாக்களால் குறிப்பாக வெளிநாட்டு சேவைகளில் வெற்றி சொருபங்கள் ஆக முடியும். நீங்கள் உங்களுடைய ஸ்திதியை சக்திவாய்ந்தாக ஆக்கும்போது, அதாவது, நீங்கள் அனுபவித்த பேறுகள் அனைத்தினதும் சொருபம் ஆகும்போது, நீங்கள் வெற்றி சொருபம் ஆகுகிறீர்கள். ஏனெனில், நாளுக்கு நாள், பல்வேறு ஆசைகளைக் கொண்ட ஆத்மாக்கள் உங்களுக்கு முன்னால் வருவார்கள். எனவே, நீங்கள் சகல பேறுகளின் சொருபமாகும்போது மட்டுமே உங்களால் மற்றவர்களின் ஆசைகளைப் பூர்த்தி செய்பவர் ஆகமுடியும். மாஸ்ரர் அமைதியையும் சந்தோஷத்தையும் அருள்பவர்களாக இருக்கும் உங்களைத் தேடிக் கொண்டு அனைவரும் வருவார்கள். நீங்கள் எங்கே என்று அவர்கள் வியப்பார்கள். நீங்கள் சகல சக்திகளின் களஞ்சியத்தால் நிரம்பியிருக்கும்போது மட்டுமே உங்களால் அனைவரையும் திருப்திப்படுத்த முடியும்.

வெளிநாட்டில், நீங்கள் விரும்பியவற்றை ஒரே கடையில் வாங்கத்தக்க முறையில் பல்பொருள் அங்காடிகள் காணப்படும். நீங்கள் அவற்றைப் போன்று ஆகவேண்டும். உங்களிடம் சகித்துக் கொள்ளும் சக்தி இருக்கிறது, ஆனால் முகங்கொடுக்கும் சக்தி இல்லை என்பதாக இருக்கக்கூடாது. நீங்கள் சகல சக்திகளையும் களஞ்சியப்படுத்தி வைக்க வேண்டும். அப்போது மட்டுமே நீங்கள் வெற்றி சொரூபம் ஆகுவீர்கள். இப்போது, மனதினூடாகச் சேவை செய்யும் சூழலை வெளிநாட்டில் மேலும் சக்திவாய்ந்தது ஆக்குங்கள். ஏனெனில் உங்களுடைய சூழலால் அங்கிருக்கும் பல்வேறு ஆத்மாக்களும் ஈர்க்கப்பட வேண்டும். அவர்கள் முதலில் உங்களுடைய அதிர்வலைகளால் ஈர்க்கப்பட்டால் மட்டுமே, அவர்களால் இந்த ஞானத்தைச் செவிமடுக்கக்கூடியதாக இருக்கும். உங்களுடைய மனதினால் சேவை செய்வதற்கு, நீங்கள் சதா ஸ்திரத்தன்மையையும், ஒருமுகப்பட்ட நிலையையும் பயிற்சி செய்ய வேண்டும். உங்களுடைய வீணானவை அனைத்தும் முடியும்போது மட்டுமே, உங்களால் மனதினூடாகச் சேவை செய்ய முடியும். நீங்கள் மதுவனத்தை விட்டு நீங்கும்போது, இங்கு அதைப் பயிற்சி செய்வதனுடாக மனதினூடாகச் சேவை செய்த சக்திவாய்ந்த ஓர் அனுபவத்தை உங்களுடன் எடுத்துச் செல்லுங்கள். உங்களைப் பார்க்கும் எவரும், சக்திகளின் சுரங்கம் தங்களிடம் வந்திருப்பதாக அனுபவம் செய்ய வேண்டும். நீங்கள் சகல சக்திகளையும் அனுபவம் செய்யும்போது, அவை உங்களுடைய அவயவங்களைப் போன்று, உங்களுடைய வாழ்க்கையின் பாகம் ஆகுகின்றன. அதிகபட்ச அனுபவத்தின் சுரங்கமாக ஆகியவண்ணம் நீங்கள் இங்கிருந்து செல்கிறீர்களா? தந்தை சம்பூரணமானவர். எனவே, அவரின் குழந்தைகளும் தமது தந்தைக்குச் சமமானவர்கள் ஆகவேண்டும். எனவே, எந்தவிதமான குறைபாடுகளும் இருக்கக்கூடாது. அச்சா.

பாப்தாதா சேவாதாரிகளின் குழுவொன்றைச் சந்திக்கிறார்:

சேவாதாரிகள் தந்தைக்குச் சமமானவர்கள். ஏனெனில் அவரும் இங்கு சேவையாளராகவே வருகிறார். உலக சேவகர் என்பதே தந்தையின் ரூபமாகும். தந்தை உலக சேவகராக இருப்பதைப் போன்று, நீங்கள் அனைவரும் உலக சேவையாளர்கள் ஆவீர்கள். உங்களுடைய சரீரங்களினூடாக நீங்கள் பௌதீகமான சேவை செய்கிறீர்கள். ஆனால் உங்களுடைய மனங்களால், நீங்கள் உலக மாற்றத்திற்கான சேவையில் ஈடுபட்டுள்ளீர்கள். நீங்கள் உங்களுடைய சரீரங்களாலும் மனங்களாலும் சேவை செய்யும் சேவாதாரிகள் ஆவீர்கள். நீங்கள் ஒரே வேளையில் இரு வகையான சேவைகளையும் செய்கிறீர்கள். நீங்கள் சரீரத்தினூடாகச் சேவை செய்யும்போது, உங்களால் உங்களுடைய மனதினூடாகச் சேவை செய்ய முடியாமல் இருப்பதாக இருக்கக்கூடாது. ஒரே வேளையில் இரு வகையான சேவைகளையும் செய்வதன் மூலம், நீங்கள் இரட்டைப் பேறுகளைப் பெறுவீர்கள். இரட்டைச் சேவாதாரிகள் இரட்டைக்கிரீடாதாரிகள் ஆகுவார்கள். நீங்கள் ஒரு வகையான சேவையை மட்டும் செய்தால், உங்களால் இரண்டு கிரீடங்களைப் பெற முடியாது. நீங்கள் எதையாவது செய்யும்போது, இரு வகையான சேவைகளும் செய்வதற்குப் பதிலாக, நீங்கள் ஒரு வகையான சேவையை மட்டும் செய்கிறீர்களா என்பதைச் சோதித்துப் பாருங்கள். இந்த முறையில் நீங்கள் கவனம் செலுத்தும்போது, இந்த சம்ஸ்காரத்தை நீங்கள் உருவாக்கிக் கொள்வீர்கள். உங்களுடைய சரீரத்தாலும் மனதாலும் ஒரேவேளையில் சேவை செய்யும்போது, மற்றவர்கள் உங்களை அலௌகீக சக்தியாக அனுபவம் செய்வார்கள். அதன்பின்னர் அவர்கள் இயல்பாகவே உங்களைப் பின்பற்றுவார்கள். இப்போது, இதைப் பயிற்சி செய்வதுடன், அதை அதிகரியுங்கள்! இது உங்களுக்குள் இயல்பானதாகவும், நிலையான பயிற்சியாகவும் ஆகும்வகையில் இந்தப் பயிற்சியை அதிகரியுங்கள். அச்சா.

ஆசீர்வாதம்: நீங்கள் தந்தையைப் போன்ற ரூபமாகவும், ஆசீர்வாதங்களை அருளும் மகாதானியாகவும் ஆகி, ஆசீர்வாதங்களைக் கோருவதுடன், பிரம்ம முகூர்த்த வேளையில் தானங்களை அளிப்பீர்களாக.

பிரம்ம முகூர்த்த வேளையில், பிரம்மலோகவாசியான தந்தை குறிப்பாகக் குழந்தைகளுக்கு ஞான சூரியனின் ஒளி மற்றும் சக்திக் கதிர்களை ஆசீர்வாதமாக வழங்குகிறார். இத்துடன், தந்தை பிரம்மா பாக்கியத்தை அருள்பவராகி பாக்கிய அமிர்த்தத்தைப் பகிர்ந்துளிக்கிறார். உங்களுடைய புத்தியெனும் கலசத்தை அந்த அமிர்த்தத்தை வைத்திருப்பதற்குத் தகுதிவாய்ந்ததாக ஆக்குங்கள். எந்தவிதமான தடையோ அல்லது தடங்கல்களோ இருக்கக்கூடாது. அப்போது உங்களால் அந்த நாளை ஒரு மேன்மையான ஸ்திதிக்கு அல்லது செயல்களுக்கான புண்ணியமான ஆரம்பத்துடன் ஆரம்பிக்க முடியும். ஏனெனில் அமிர்தவேளையின் சூழலால் மனோபாவத்தை மாற்ற முடியும். இதனாலேயே, அந்த வேளையில் ஆசீர்வாதங்களைக் கோருவதுடன், நீங்கள் அவற்றைத் தானம் செய்யவும் வேண்டும். அதாவது, ஆசீர்வாதங்களை அருளும் ரூபமாகவும், மகாதானியாகவும் ஆகவேண்டும்.

சுலோகம்: கோபமான ஒருவரின் கடமை கோப்படுவதாகும். ஆனால் உங்களுடைய கடமை அன்பை வழங்குவதாகும்.

ஓம் சாந்தி